



શતાનંદ મુનિને ડભાણ યજ્ઞના બીજા દિવસે સંત દીક્ષા

લેખક : પ્રો. હરેન્દ્ર ભટ્ટ, વિધાનગર

ઈ.સ. ૧૮૧૦. શ્રીહરિએ ડભાણ ખાતે એક ૧૮ દિવસનો ભવ્ય વિષ્ણુયાગ યોજ્યો. આ યજ્ઞમાં ઘણી ઐતિહાસિક ઘટનાઓ બની ; તેમાંની એક તે શતાનંદ મહામુનિનું પધારવું.

ડભાણ યજ્ઞના બીજા દિવસે, મંચથી થોડે દુર સભામંડપના કિનારે, માણસોનું એક ટોળું ઉભું હતું ; એમાં ઓગણીસ વર્ષનો એક યુવક ઉભો હતો. એણે શરીરે ધોતિયું પહેર્યું હતું અને એક ઉપવસ્ત્ર અંગ પર ઓઢ્યું હતું ; એ સિવાય એના શરીર પર બીજું કોઈ વસ્ત્ર ન હતું. ખભે નવ તંતુવાળું ત્રિગ્રંથી જનોઈ શોભતી હતી ; લલાટ , હૃદય અને બે ભુજાઓ ઉપર ઉર્ધ્વપુન્ડ્ર તિલક અને કંકુનો ચાંલો શોભી રહ્યો હતો ; એનું લલાટ , મુખ અને સમસ્ત દેહાકૃતિ બ્રહ્મજ્ઞાન અને બ્રહ્મત્વના શીતળ શાંત તેજથી ઝળહળી રહ્યાં હતાં. એ જે રીતે ઉભો હતો અને જે રીતે શ્રીજી મહારાજ સામું જોઈને વંદન કરી રહ્યો હતો , એ રીતે વિશિષ્ટ પ્રકારની અનોખી હતી. એના હોઠ અદીઠ રીતે હાલતા જણાતા હતા. એ ઉપરથી , કોઈ નામમંત્રનો મનમાં જાપ કરતો હોય એમ લાગતું હતું. એને સહજાનંદ સ્વામી પાસે જવું હતું. પણ, ભીડ એટલી ભારે હતી કે , આમ કે તેમ એક ડગલું પણ ખસી શકાય તેમ ન હતું.

તે યુવક જે એકાગ્રતાથી સહજાનંદ સ્વામી તરફ જોઈ રહ્યો હતો તેના પરિણામે , આખરે સહજાનંદ સ્વામીની એના પર દ્રષ્ટિ પડી. બન્નેની દ્રષ્ટિ મળી. સહજાનંદ સ્વામીના મુખ ઉપર પ્રેમ, આનંદ અને વાત્સલ્યના ભાવો તત્કાળ પ્રગટ થયા . સહજાનંદ સ્વામીએ મંચ ઉપર બેઠા બેઠા જ , જમણા હાથની પહેલી આંગળીનો ઈશારો કરીને, એ યુવકને પોતાની પાસે બોલાવ્યો. માણસોની ભીડ વીંધીને મંચ પાસે પહોંચવું , અતિ મુશ્કેલ હતું. પણ , સહજાનંદ સ્વામી આંગળીનો ઈશારો કરીને કોઈને બોલાવી રહ્યા છે , એ જોતાં જ, લોકોએ તરત જ માનવ મેદની વચ્ચે એક નાની સરખી કેડી પાડી દીધી. એથી આનંદિત થયેલો એ યુવક એ કેડીએ થઈને ઉતાવળે મંચ પાસે આવ્યો. સહજાનંદ સ્વામીએ એને મંચ પર બોલાવ્યો. હર્ષના આંસુ સાથે તેણે સહજાનંદ સ્વામીને ભાવપૂર્વક દંડવત કર્યા.

સહજાનંદ સ્વામીએ યુવકને તેના નામથી જ સંબોધ્યો, ‘ શતાનંદજી ! અમે આજ સવારથી જ તમારી રાહ જોતા હતા. ને તમે આવી ગયા. ‘ એમ કહી સહજાનંદ સ્વામીએ દંડવત કરતા યુવકને ઉભો કર્યો , પોતાની પાસે બેસાડ્યો ને તેના શરીર પર

અપૂર્વ વ્હાલથી હાથ ફેરવવા લાગ્યા.

યુવક હાથ જોડીને બોલ્યો , ‘ બદરીપતિ નારાયણની આજ્ઞાથી , આપનાં દર્શન અને સેવા માટે હું સૌરાષ્ટ્ર દેશના ગઢડા ગામે જતો હતો ; માર્ગમાં અમદાવાદમાં, અહીં આવતા યાત્રાળુઓના મુખેથી આપ અહીં બિરાજો છો એવું જાણી એમની સાથે અહીં આવ્યો . આપના દર્શનથી મારું જીવન સાર્થક થયું. ‘

સહજાનંદ સ્વામીએ મુક્તાનંદ અને બ્રહ્માનંદ સ્વામી તરફ જોઈને કહ્યું , ‘ સ્વામી ! આ શતાનંદજી , ઉત્તર-પૂર્વ ભારતમાં આવેલા સુપ્રસિદ્ધ મીથીલા નગરીના પંડિત વિષ્ણુદત્તના પુત્ર છે. શાસ્ત્રાભ્યાસ પૂરો થતાં જ ઘરનો ત્યાગ કરીને એ બદરી વિશાલા ગયા ; અને ઉગ્ર તપ કરીને અક્ષરધામાધિપતિ પુરુષોત્તમ નારાયણને પ્રસન્ન કર્યા . પ્રસન્ન થયેલા નારાયણે વર માગવા કહ્યું ત્યારે એમણે માગ્યું કે , ભક્તજનોના લાલન-પાલન માટે આપ નરાકૃતિ ધારણ કરીને જે જીવનલીલા કરો તે , આધ્યન્ત હું મારી નજરે જોઉં , નીરખું , જોઈ નીરખીને એ જેવી છે તેવી યથાર્થ સમજું ; જાણી સમજીને ગ્રંથમાં ગૂંથું અને ગ્રંથમાં ગૂંથીને એ જીવનલીલાનું આપની પ્રસન્નતા અર્થે આપની સન્મુખ ગાન કરું. આપ પ્રસન્ન થયા હો તો એ વર આપો ; બીજી કોઈપણ ઈચ્છા નથી. અને , અક્ષરધામાધિપતિએ પ્રસન્ન થઈને એમને એ વર આપ્યો ; અને , એ વરની સિદ્ધિ માટે બદરીપતિ દ્વારા એ અહીં અમારી પાસે આવ્યા છે. બદરીકાશ્રમથી કાર્તિક સુદ દ્વાદશીના રોજ નીકળીને દોઢ માસ જેટલો લાંબો પ્રવાસ પગપાળા બેડીને એ આજે અહીં આવ્યા છે. ‘ આમ , સહજાનંદ સ્વામીએ શતાનંદ મુનિના આગમનનું કારણ તથા જીવનની વિગતો સંક્ષિપ્તમાં જણાવી , પુનઃ પીઠ અને માથા પર વાત્સલ્યથી હાથ ફેરવવા લાગ્યા.

સહજાનંદ સ્વામીએ કહ્યું, ‘ શતાનંદજી ! આ છે સ્વામી મુક્તાનંદજી અને આ છે સ્વામી બ્રહ્માનંદજી ને પેલી યજ્ઞશાળામાં મુખ્ય યજમાનપદે બેસીને યજ્ઞવિધિ કરી રહ્યા છે એ છે સ્વામી ગોપાળાનંદજી. ‘ યુવકે મુક્તાનંદ સ્વામી અને બ્રહ્માનંદ સ્વામીને પગે લાગીને વંદન કર્યા અને ગોપાળાનંદ સ્વામીને દૂરથી વંદન કર્યા.

એ જ સમયે યજ્ઞમાં મધ્યાહ્ન વિરામ થતાં ગોપાળાનંદ સ્વામી , કિલાશાસ્ત્રીજી અને જગન્નાથ ત્યાં આવ્યા. જગન્નાથને તો શતાનંદમાં પોતાનો મોટો ભાઈ મળ્યો હોય તેવો ભાવ થયો.

શતાનંદને પણ નાનો ભાઈ મળ્યો હોય તેવો ભાવ થયો. સહજાનંદ સ્વામી એ બંનેનું મિલન સ્નેહનીતરતા નયને જોઈ રહ્યા.

સહજાનંદ સ્વામીએ પોતાની પાછળ ઉભેલા મુકુંદ બ્રહ્મચારીને જલની ઝારી લાવવા સંકેત કર્યો. બ્રહ્મચારીએ તરત જલની ઝારી એમના હાથમાં આપી. સહજાનંદ સ્વામીએ ગોપાળાનંદ સ્વામી તરફ જોઈ કહ્યું, ‘સ્વામી ! અમને આ શતાનંદજીને આજે અત્યારે જ ભાગવતી દીક્ષા આપવાની ઈચ્છા થાય છે. ‘ગોપાળાનંદ સ્વામીએ સહજાનંદ સ્વામીના એ ભાવને આવકારતા કહ્યું, ‘ધન્ય ભાગ્ય એમનાં, મહારાજ.’

‘શતાનંદજી ! તમારા મનની ઈચ્છા પૂરી કરવા માટે, અને બદરિકાશ્રમમાં તમને જે વરદાન ભગવાને પોતે આપેલું છે તે પૂરું કરવા માટે, અમે જે સત્સંગ - સંપ્રદાયનું પ્રવર્તન કર્યું છે એ સંપ્રદાયની ત્યાગીની ભાગવતી વૈષ્ણવી દીક્ષા અમે અત્યારે જ તમને આપીએ છીએ. ‘એમ કહીને સહજાનંદ સ્વામીએ શતાનંદજીના જમણા કાનમાં સામાન્ય અને મહાદીક્ષાના અષ્ટાક્ષર મંત્રો કહ્યા; અને જે નામે એમણે એમનું પ્રથમ નામ શતાનંદ સંબોધ્યું હતું તે દીક્ષા પછી પણ ચાલુ રાખ્યું.

કિલા શાસ્ત્રીજી બોલ્યા, ‘હે મહારાજ ! આપે આપની જીવનલીલાના ભાવિ વ્યાસરૂપ શતાનંદજીને આજે પોષી અજવાળી બીજને દિવસે, ત્યાગીની મહાદીક્ષા આપીને, તેમની સંપ્રદાયને ભેટ આપી છે, એ મોટો ચમત્કાર છે.’

સહજાનંદ સ્વામીએ મુક્તાનંદ સ્વામી સામું જોઈ કહ્યું, ‘સ્વામી ! આ શતાનંદજીએ છેલ્લા સાત મહિનાથી કેવળ ફળનો આહાર કરેલો છે, ઘણા દિવસો નકોરડા ઉપવાસ કર્યા છે. આજે એમને ઠાકોરજીની પ્રસાદીનો થાળ જમાડજો. ‘મુક્તાનંદજી સ્વામી શતાનંદજીને સહજાનંદ સ્વામીની આજ્ઞા મુજબ થાળ કરાવવા પોતાના ઉતારે લઈ ગયા.

શતાનંદ મુનિના ડભાણ યજ્ઞમાં આગમન ને એ જ દિવસે સહજાનંદ સ્વામી દ્વારા તેમને ત્યાગીની દીક્ષા આપવાની ઘટનાને વર્ણવી, સ્વામિનારાયણ સંપ્રદાયના સમર્પિત ને અભ્યાસી અનુયાયી શ્રી રમેશચંદ્ર લા. પંડ્યા તેમના ‘ડભાણ સત્સંગ દર્શન ‘પુસ્તકમાં લખે છે, ‘સંપ્રદાયના ઇતિહાસમાં શતાનંદજીના જીવન અંગે ઘણી ઓછી વિગતો ઉપલબ્ધ છે, અને જે છે તે પણ ઉલટા-સુલટી છે. કેટલાક માને મનાવે છે કે, શતાનંદજી નામની કોઈ વ્યક્તિ -- ત્યાગી કે ગ્રહસ્થ -- સંપ્રદાયમાં થઈ જ નથી. આ માન્યતા દેખીતી રીતે જ આધારહીન અને કાલ્પનિક છે. કેટલાક કહે છે કે, સંપ્રદાયમાં જેને સંતદાસજી નામથી ઓળખવામાં આવે છે તે જ શતાનંદજી છે. આ માન્યતા પણ બરાબર નથી. શુકમુનિએ રચેલી નામમાળા (સંસ્કૃત) માં ૬૧૭મા ક્રમે તથા મંજુકેશાનંદજી

સ્વામીએ રચેલી નંદમાળા (ગુજરાતી) માં પાંચમા પદના સત્તાવીસમા ચરણમાં શતાનંદ મુનિનું નામ જુદું જણાવેલું છે. એશિયાટિક જર્નલ (મુંબઈ શાખા), પુ. ૨, પૃ. ૧૪૩-૪૪ ઉપર તથા ઈન્ડિયન એન્ટીકવેરીના નવેમ્બર ૧૮૭૨ના અંકમાં પૃ. ૩૩૩-૩૩૬ માં સંપ્રદાયના કવિઓમાં શતાનંદ મુનિનું નામ જુદું ગણાવેલું છે. કેટલાક કહે છે કે, એમને દીક્ષા ડભાણના પ્રસંગ પછી કેટલાંક વર્ષો બાદ ગઢડામાં આપી હતી, ક્યારે આપી હતી એ ચોક્કસ જણાવેલું નથી. એમનું જે જીવનચરિત્ર સત્સંગિજીવનમાં છપાયેલું છે તેમાં દીક્ષાની સાલ અને સ્થળ જણાવેલાં નથી. પણ, સત્સંગિજીવનના પહેલા પ્રકરણના ત્રીજા અધ્યાયના ત્રીસથી ઓગણ પચાસ શ્લોકો સુધીમાં જે હકીકત જણાવી છે તે ઉપરથી સ્પષ્ટ થાય છે કે, શ્રીજી મહારાજે એમને વિ.સં. ૧૮૬૬ના પોષ સુદ ૨ ના રોજ, મધ્યાહ્ન કાળે અભિજીત મુહૂર્તમાં ડભાણ મુકામે સંપ્રદાયના ત્યાગીની મહાદીક્ષા આપેલી છે. (પૃ. ૮૪ થી ૮૩)

શતાનંદ મુનિ તીર્થયાત્રા કરતા હતા. એમને પૂર્વે બદરીપતિ નરનારાયણ ભગવાને વર આપ્યો હતો: હાલ સમયમાં ભારત ભૂતળમાં હું સાક્ષાત કૃષ્ણ પ્રગટ થયેલો છું. માટે તમે ત્યાં જઈને તે મારા સ્વરૂપની નિરંતર પરિચર્યા કરતા થકા અને તેમની સેવાથી જ સંતુષ્ટ મનવાળા થઈને તે પ્રગટ શ્રીહરિની દિવ્ય લીલારૂપ ચરિત્રોને બોધ કરનારો પ્રબંધ કરજો અને એમ કરતા થકા તમે પરિપૂર્ણ મનોરથવાળા થાઓ.

આ પ્રમાણે બદરીપતિ નરનારાયણ ભગવાને આજ્ઞા કરેલા અને સાક્ષાત શ્રીકૃષ્ણનાં દર્શન કરવામાં અતિ ઉત્સુક એવા શતાનંદ મુનિ તીર્થોમાં ફરતા ફરતા ડભાણ પધાર્યા. શ્રીહરિનાં દર્શન કરતાં શાતા પામેલા શતાનંદ મુનિએ શ્રીહરિનાં ચરણોમાં આશ્રય કર્યો.

શતાનંદ મુનિને જોઈ, શ્રીહરિને બદરીપતિ તરીકે પોતે આપેલ વરદાન યાદ આવ્યું. શ્રીહરિએ શતાનંદ મુનિનો પોતાની પાસે રહે પ્રકારે માનપૂર્વક નિવાસ કરાવ્યો. (શ્રીહરિદિગ્વિજય, શ્રી નિત્યાનંદ મુનિ, અનુ: શ્રી કૃષ્ણસ્વરૂપદાસજી શાસ્ત્રી, સંપાદન: શાસ્ત્રી સ્વામી પુરુષોત્તમવલ્લભદાસજી, જૂનાગઢ, સં. ૨૦૪૮, ઉલ્લાસ ૩૫, પૃ. ૧૩૮).

શ્રી નિત્યાનંદ મુનિના લખ્યા મુજબ શ્રીહરિએ ગઢડા ખાતે એક દિવસ કેટલાક નિર્ણય કર્યા તેમાંનો એક હતો કે, ભાવિજનોને ધર્મે સહિત વિજ્ઞાન, વૈરાગ્ય અને ભક્તિના સ્વરૂપનો યથાર્થબોધ થવા માટે (મારા) આશ્ચર્યકારી ચારિત્રોથી ભરેલો સત્સંગિજીવન નામે મોટો ગ્રંથ શતાનંદ મુનિ કરશે. તે ભક્તિથી જ આ કળીકાળમાં પણ તે સર્વ ભક્તજનો આ સસૃતિ થકી વિમુક્ત થશે. (શ્રીહરિ દિગ્વિજય, ઉલ્લાસ ૩૮, શ્લોક ૮, શ્રી પ્રભુ સ્વામી, પૃ. ૧૫૧)



સાહિત્ય સર્જન

- અ. ટીકા** ૧. શિક્ષાપત્રી અર્થદીપિકા ટીકા
સં. ૧૮૮૫ માગશર સુદ ૫
૨. શિક્ષાપત્રી અન્વયદીપિકા ટીકા
સં. ૧૮૮૬ જેઠ ૫છી એક વર્ષમાં
- બ. શાસ્ત્ર** ૧. સત્સંગિજીવન
૨. નારાયણ ગીતા
૩. હરિગીતા
- ક. સ્તોત્ર** ૧. સર્વમંગલ સ્તોત્ર
૨. જનમંગલ સ્તોત્ર
૩. ધર્મદેવ સ્તોત્ર અને ભક્તિદેવી સ્તોત્ર
૪. શ્રીહરિ ધ્યાન સ્તોત્ર - અર્થ મનસ્તિ।

૫. શ્રી હનુમત્સોત્રમ।
૬. શ્રીકૃષ્ણાષ્ટક (નવીનજીમૂત)
૭. શ્રી ધાર્મિક સ્તોત્ર
૮. સંકટહર દશાવતાર સ્તોત્રમ
૯. શ્રીહરિમાહાત્મ્યાષ્ટક

ડ. સંસ્કૃત રૂપાંતર

હરિવાક્યસુધાસિંધુ (વચનામૃતનો સંસ્કૃત અનુવાદ)

- ઈ.** ૧. ઉધ્ધવ સિધ્ધાંત
૨. વાસુદેવ નામમાળા
૩.. શ્રીહરિજયંતિ વ્રતવિધિ

૧. સત્સંગિજીવન

શતાનંદ મુનિએ ૨૫ વર્ષ જેટલી લાંબી તપશ્ચર્યા બાદ ભગવાન પાસેથી મેળવેલી દૈષ્ટિ, બુધ્ધિ અને શક્તિને પરિણામે ‘સત્સંગિજીવન’ મહાગ્રંથની રચના કરેલી. વિ.સં. ૧૮૮૫ના માગશર માસમાં શરૂકરેલું આ ગ્રંથ રચનાનું કાર્ય એમણે બીજે વર્ષે એટલે વિ.સં. ૧૮૮૬ના જેઠ માસ પહેલાં પૂરું કરેલું છે. શતાનંદ મુનિએ જ્યારે આ ગ્રંથ ભગવાનશ્રી સ્વામિનારાયણને સાદર અર્પણ કર્યો ત્યારે અતિપ્રસન્ન થયેલા ભગવાનશ્રી સ્વામિનારાયણે એ ભક્તિશાસ્ત્રને ભરસભામાં પોતાના માથે મૂક્યું હતું, એટલું જ નહીં પણ દાદા ખાયરના દરબારથી લક્ષ્મીવાડી સુધી એની ભવ્ય શોભાયાત્રા કાઢી હતી.

‘સત્સંગિજીવન’ ગ્રંથમાં પાંચ પ્રકરણો છે, ૩૩૯ અધ્યાય છે અને અનુષ્ટુપ છંદમાં રચાયેલા ૧૭૬૨૭ શ્લોકો લખાયા છે. આ શ્લોકો જેમ રચાતા જાય તેમ શતાનંદ મુનિ ભગવાન શ્રી સ્વામિનારાયણને વાંચી સંભળાવતા હતા અને એમની સંમતિ અને સ્વીકૃતિ મેળવતા હતા. ‘સત્સંગિજીવન’ ગ્રંથમાં ભગવાનશ્રી સ્વામિનારાયણના પ્રાગટ્યથી તિરોધાન સુધીની જીવનલીલાનું, નજરે જોઈને, સવિસ્તાર વર્ણન કરેલું છે. તદ્ઉપરાંત, આશ્રિતો, આચાર્ય, ત્યાગી અને ગૃહસ્થ રાજાઓ તથા સધવા-વિધવા સ્ત્રીઓ સર્વના ધર્મનું પણ એમાં વર્ણન કરેલ છે. ‘સત્સંગિજીવન’ ગ્રંથ સ્વામિનારાયણ સંપ્રદાયનો ભક્તિશાસ્ત્ર અને ધર્મશાસ્ત્ર ગ્રંથ બંને છે.

૨. નિષ્કામશુધ્ધિ

‘સત્સંગિજીવન’ ગ્રંથના એક અધ્યાયને ભગવાન સ્વામિનારાયણે એક અલગ ગ્રંથ બનાવ્યો, તે ગ્રંથ ‘નિષ્કામશુધ્ધિ.’ સંતોના નિષ્કામી વર્તમાનને દેઢ કરવા માટે શ્રીજી મહારાજે આ ગ્રંથ ખાસ તૈયાર કરાવેલ.

૩. ધર્મામૃત

સ્વામિનારાયણ સંપ્રદાયમાં સાધુઓ માટે પાંચ વ્રતમાન છે : (૧) નિર્લોભી, (૨) નિષ્કામી, (૩) નિઃસ્વાદી, (૪) નિઃસ્નેહી અને (૫) નિર્માની. સાધુઓ માટેના આ પાંચ વ્રતમાનની વિશદ છણાવટ કરતો ગ્રંથ તે ‘ધર્મામૃત’. આ ગ્રંથમાં પાંચ અધ્યાય છે; પ્રત્યેક અધ્યાયમાં ત્રણ ભાગે વિષય નિસ્ત્રણ કરવામાં આવેલ છે. પ્રથમ

ભાગમાં આ પ્રત્યેક દોષથી ‘જીવ કેટલો દુઃખી થાય છે? તેનું વર્ણન કરેલું છે. બીજા ભાગમાં એ દોષને જીતવા માટેના નિયમો બતાવેલા છે. ત્રીજા ભાગમાં જાણે-અજાણે એ નિયમોનો ભંગ થાય, તો પ્રાયશ્ચિતોનું વિધાન કરેલું છે. ‘સત્સંગિજીવન’ ગ્રંથનો આ એક ભાગ છે. આ પંચ વ્રતમાનના પાલનને લીધે ભગવાન શ્રી સ્વામિનારાયણના સંતોની તત્કાલીન સાધુ સમાજમાં નોખી જ ભાત પડતી હતી. આ સંતોના ઉપદેશ કરતાં પણ એમના પવિત્ર જીવને જનસમુદાયમાં જબરો પ્રભાવ પાથર્યો હતો. એમનાં ચરણમાં બેસવાથી ધાર્મિક રીતે ત્રસ્ત અને સંતપ્ત સમાજ ભારે શાંતિ અનુભવતો હતો, એમ સ્વામી માધવપ્રિયદાસજીએ નોંધ્યું છે (ચરિત ગાથા, ભા-૧, પૃ. ૩૨૯)

સદ્ગુરુ ગુણાતીતાનંદ સ્વામી કહેતા ‘રાવણની સભામાં અંગદે પગ રોપ્યો હતો, જેને મહાશક્તિશાળી રાવણ ઉપાડી શક્યો ન હતો. એ જ રીતે ભગવાન શ્રી સ્વામિનારાયણે આ પાંચ વ્રતમાન રૂપી પાંચ પગ રોપ્યા છે, જ્યાં સુધી સાધુ-સંતોનાં આ વ્રત દેઢ રહેશે, ત્યાં સુધી જગતની કોઈ તાકાત એમને ઉખાડી નહીં શકે અને જો આ વ્રતમાં શિથિલતા આવશે, તો કોઈ બચાવી નહીં શકે! સ્વયં ભગવાન પણ એનો હાથ નહીં ઝાલે.’

ધર્મામૃત અને નિષ્કામશુધ્ધિ અંગે મણિલાલ સી. પારેખે લખ્યું કે, ‘... Because of the fact that behind these rules and laws is the great aim of affaining God, they are transfigured into lovely forms full of the beauty of holiness.’ (પૃ. ૧૯૯)

૪. સત્સંગિજીવન (મરાઠી)

ભાવનગરવાળા સંત શ્રી નારાયણપ્રિયદાસજીએ ‘સત્સંગી જીવન’ ની સંક્ષિપ્ત ગુજરાતી આવૃત્તિ પ્રકાશિત કરેલી, તેનો મરાઠી અનુવાદ ખાનદેશી સ્વામીએ કરેલ. કે. કે શાસ્ત્રી સ્વામીએ આ અનુવાદ ઈ. સ. ૨૦૧૨માં પ્રકાશિત કર્યો.

૫. Satsangi Jeevan (Eng. Translation)

શ્રી સ્વામિનારાયણ મંદિર, ભુજ દ્વારા શ્રી સ્વામિનારાયણ અક્ષરભુવન, ભુજના ઉદ્ઘાટન પ્રસંગે ડૉ.



સત્યપ્રકાશદાસજી સ્વામી (વેદાંતાચાર્ય) દ્વારા ‘સત્સંગિજીવન’ નો શબ્દશઃ અંગ્રેજી અનુવાદ ૨૩ એપ્રિલ, ૨૦૧૫માં પ્રકાશિત કરવામાં આવ્યો. આ અનુવાદ કાર્યમાં શ્રી પ્રભાકર પાંડુરંગ આપટે અને અન્ય વિદ્વાનોએ પણ સહયોગ કર્યો છે. આ અનુવાદ ગ્રંથમાં પ્રથમ સંસ્કૃત અને ત્યારબાદ તેનું અંગ્રેજી આપવામાં આવ્યું છે. આ અંગ્રેજી અનુવાદ પ્રશંસનીય છે.

૬. નારાયણગીતા

વિ. સં. ૧૮૫૯ના શ્રાવણ વદ ૯ના દિવસે, અપરાહ્નકાળે, સૌરાષ્ટ્રના સાગરકાંઠે આવેલા માંગરોળ બંદરના પાદરે એક મોટા વૃક્ષ નીચે ભરાયેલી જાડેર સભામાં ભગવાન શ્રી સ્વામિનારાયણે પોતાના આશ્રિતોને ઉદ્દેશીને નારાયણગીતા કહેલી. ત્યારબાદ, વિ. સં. ૧૮૮૫ના ચૈત્ર માસમાં ગઢડામાં દાદા ખાયરના દરબારમાં બેસીને શ્રીહરિએ આપેલી દિવ્ય શક્તિના પ્રભાવથી, સિધ્ધમુક્ત શતાનંદ મુનિએ જાતે સાંભળીને ‘સત્સંગિજીવન’ નામના ભગવતલીલા ચરિત્રના

‘નારાયણગીતા’, આ જીવનમાં જ આત્યંતિક શ્રેય સાધવાની ઈચ્છાથી, જીવન જીવવા માગનારાઓ માટે કહેવામાં આવેલી છે; એટલે એમાં જીવનની આંતીઘૂંટી અને વિષમતાઓનો સફળ સામનો આત્મકલ્યાણ થાય એ માટે કેવી રીતે કરવો એ દાખવવામાં આવ્યું છે.

‘કેટલાક કહે છે કે, શ્રીજી મહારાજે વિ. સં. ૧૮૮૨ની વસંતપંચમીએ આશ્રિતોને સ્વસ્વરૂપ તરીકે ઓળખાવીને શિક્ષાપત્રી આપી તે પહેલાં, આશ્રિતોએ જીવન કેવી રીતના જીવવું એના ધર્મો વખતો વખત લખવામાં આવતા - શ્રીજી મહારાજના પ્રસાદીના પત્રો દ્વારા જણાવવામાં આવતા હતા, એ સિવાય બીજી કોઈ વ્યવસ્થા અમલમાં ન હતી; પણ આ માન્યતા બરાબર નથી, એવું નારાયણગીતા પરથી સ્પષ્ટ થાય છે. આજે શિક્ષાપત્રીમાં જેમ સર્વ આશ્રિતોના ધર્મો, સાધારણ અને વિશેષ એવા બે વિભાગમાં દાખવેલા છે તેમ નારાયણગીતામાં પણ એ ધર્મો સાધારણ અને અસાધારણ, એવા બે વિભાગમાં દાખવેલા છે. તદ્ઉપરાંત, જરા ધ્યાનપૂર્વક જોવા વિચારમાં આવે તો શિક્ષાપત્રીમાં અંતર્હિત સૂચવેલી છે એવી કેટલીક બાબતો નારાયણગીતામાં સ્પષ્ટ કરવામાં આવી છે. એટલે સંપ્રદાયના આશ્રિતો માટે નારાયણગીતા આજે શિક્ષાપત્રી જેટલી જ ઉપયોગી અને મહત્વની છે. બંને વચ્ચે તફાવત એ છે કે, શિક્ષાપત્રી ભગવાનશ્રી સ્વામિનારાયણે જાતે લખેલી જ્યારે નારાયણગીતા એમણે જાતે લખેલી નથી પણ કહેલી છે,’ એમ ઈશ્વરલાલ લા. પંડ્યાએ નોંધ્યું છે. (નિમિત્ત માત્ર, ભા- ૩, પૃ. ૨૮૫-૮૬)

૭. હરિગીતા

અયોધ્યાપુરીમાં, તાવથી પથારીશવશ થયેલાં માતા પ્રેમવતીદેવીને સાડા દશ વર્ષના કુમાર ધનશ્યામે વિ. સં. ૧૮૪૯ના કાર્તિક સુદી ૯ના દિવસે જે જ્ઞાનોપદેશ આપેલો તે ‘હરિગીતા’ નામે શતાનંદ મુનિએ ‘સત્સંગિજીવન’ ગ્રંથના પહેલા પ્રકરણમાં ૩૨ થી ૩૬ સુધીના પાંચ અધ્યાયોમાં ગૂંથેલો છે.

‘હરિગીતા’, જીવનના આરે આવીને ઊભેલાને આત્યંતિક શ્રેયનો સીધો માર્ગ દાખવવા માટે કહેવામાં આવી છે.

૮. નિષ્કામશુદ્ધિ (ગુજરાતી અનુવાદ)

‘સત્સંગિજીવન’ ના તૃતીય પ્રકરણમાં બ્રહ્માનંદ સ્વામીના પૂછવાથી શ્રીહરિએ નિષ્કામી વર્તમાનનો સુંદર ઉપદેશ આપ્યો છે. બ્રહ્મચર્યની દૃઢતા માટે આ ગ્રંથ આશીર્વાદરૂપ છે. એક અધ્યાયના નાનકડા આ ગ્રંથનો નિત્યાનંદ સ્વામીએ ગુજરાતી અનુવાદ કર્યો છે.

૯. સ્તોત્ર

● સર્વમંગલ સ્તોત્ર

શતાનંદ મુનિ રચિત ‘સર્વમંગલ સ્તોત્ર’ માં ભગવાન શ્રી સ્વામિનારાયણનાં એક હજાર નામોનું ગાન કરવામાં આવેલું છે. આ સ્તોત્રમાં, ભગવાનશ્રી સ્વામિનારાયણની જીવનલીલાનો ઇતિહાસ જીવનક્રમ અને લીલાના ક્રમ પ્રમાણે આલેખવામાં આવેલો છે. એટલે જો આ નામો ઉપરથી જ કોઈને ભગવાન શ્રી સ્વામિનારાયણનું જીવનચરિત્ર આલેખવું હોય તો તે આલેખી શકે તેમ છે.

શ્રી રમેશચન્દ્ર લા. પંડ્યાના મતે, ‘... બીજા સ્તોત્રોમાં ઈષ્ટ આરાધ્ય ભગવતસ્વરૂપને પરોક્ષ જાણી સમજીને ગાન કરવામાં આવેલ છે જ્યારે સર્વમંગલ સ્તોત્રમાં શતાનંદ મુનિએ ભગવાનની જીવનલીલાને પ્રત્યક્ષ જોઈ - નિહાળીને ગાન કરેલું છે. એટલે એમાં આત્મીય અનુભવના જેવો અલૌકિક આનંદસભર રણકો સંભળાય છે. તેવો બીજા સ્તોત્રોમાં અનુભવાતો નથી.’ (વડતાલ દર્શન, બી. આ. ૧૯૯૯, પૃ. ૩૦૩)

ભારતીય ધર્મ અને તત્ત્વજ્ઞાનના સાહિત્યમાં એક હજાર નામો જેનાં હોય એવાં ઘણાં સ્તોત્રો રચાયેલાં છે. વિષ્ણુસહસ્રનામ, શિવ સહસ્રનામ, દુર્ગા (શક્તિ) સહસ્રનામ, ગોપાળ સહસ્રનામ, ગણપતિ સહસ્રનામ, દત્ત સહસ્રનામ, સૂર્ય સહસ્રનામ વગેરે. આમાંના મોટાભાગના સ્તોત્રમાં જે ઈષ્ટદેવનાં એક હજાર નામોનું ગાન કરવામાં આવ્યું હોય તેમની જીવનલીલાનો કોઈ ઇતિહાસ કે ક્રમ સચવાયેલો જણાતો નથી. કેટલીક વખત તો ઇતિહાસને બાજુએ મૂકીને કલ્પનાની પાંખે બેસીને નામોનું ગાન કર્યું હોય તેમ લાગે છે. આ કારણે ઘણી વખત નામોનું પુનરાવર્તન થયેલું જણાય છે. જેમનાં નામોનું ગાન કરવામાં આવ્યું હોય તેમના જીવનની ઇતિહાસ પ્રસિધ્ધ જીવનલીલા સાથે સંબંધ અને સાતત્ય ન જળવાયાથી કેટલીક વખત નામોમાં ભેળસેળ પણ થવા પામી છે. દા.ત વિષ્ણુસહસ્રનામ અને શિવસહસ્રનામ - બંનેમાં એકરસખાં હોય એવાં ચૌદ નામોનું ગાન કરવામાં આવ્યું છે. સર્વમંગલ સ્તોત્ર માટે આવું કંઈ જ કહી શકાય તેમ નથી. (એજન, પૃ. ૩૦૩)

● શ્રી હરિધ્યાનસ્તોત્ર - અથ મનસિ

શતાનંદ મુનિ રચિત ‘શ્રી હરિધ્યાનસ્તોત્ર - અથ મનસિ’ પુષ્પિતાગ્રા છંદમાં રચાયેલ ૧૪ શ્લોકનું સંસ્કૃત સ્તોત્ર છે. શ્રી રમેશચન્દ્ર લા. પંડ્યાએ ‘અષ્ટકો અને કીર્તનો’ નામના તેમના પુસ્તકમાં ગુજરાતી અર્થ સહિત આ સ્તોત્ર આપેલું છે. ‘સત્સંગિજીવન’ (પ્ર. ૨, અ. ૨૫) માં આ સ્તોત્ર અપાયેલું છે. ભગવાનના સમગ્ર સ્વરૂપનું ચિંતન અને ધ્યાન કરીને પછી એમના મુખકમળનું અને એમાંથી સર્વત્ર શાંતિ પ્રસરાવતા મધુર મધુર હાસ્યનું સાધક હંમેશા ધ્યાન ધરવું જોઈએ, એ આ સ્તોત્રમાં સાર છે.



● શ્રી હનુમત્સ્તોત્રમ

શતાનંદ મુનિએ ‘સત્સંગિજીવન’ (૧.૧૭)માં ૧૬ શ્લોકનો હનુમત્સ્તોત્રમ આપેલ છે. શ્રી રમેશચન્દ્ર લા પંડ્યાએ ‘અષ્ટકો અને કીર્તનો’ માં આઠ શ્લોકનો હનુમત્સ્તોત્રમ ગુજરાતી અર્થ સહિત આપેલ છે. શ્રી હનુમાનજી ભગવાનશ્રી સ્વામિનારાયણના કુળદેવતા; એટલે એ આશ્રિત માત્રના કુળદેવ ગણાય. જીવનમાં કુળદેવનું સ્મરણ પ્રથમ કરાય છે. અધ્યાત્માદિ ભૂતપ્રેતાદિના ઉપદ્રવ પ્રસંગે, હનુમત્સ્તોત્રનો પાઠ કરવાની શિક્ષાપત્રીમાં આજ્ઞા કરેલી છે.

શ્રી હનુમત્સ્તોત્રમનો છંદ વસંતતિલકા છે. એના શ્લોક આઠ છે. એમાં લાંબા સંધિસમાસ વપરાયેલાં છે, એટલે શબ્દોનાં અર્થ બરાબર સમજવામાં આવ્યા હોય તો શુદ્ધ ઉચ્ચાર કરવામાં મુશ્કેલી પડતી નથી. આખું સ્તોત્ર સંબોધન બિરુદ રૂપે લખાયેલું છે. પહેલાં ચાર શ્લોકોમાં વાલ્મિકી રામાયણને અનુસારીને હનુમાનજીના પરાક્રમોનું અને પછીના ચાર શ્લોકોમાં એમના બિરુદનું મહિમા ગાન કરવામાં આવ્યું છે.

શ્રી મુક્તાનંદ સ્વામીએ આ સ્તોત્રનું મિશ્રહિંદી દોહામાં સમશ્લોકી સુંદર ભાષાંતર કરેલ છે.

● શ્રીકૃષ્ણાષ્ટક

શતાનંદ મુનિ રચિત શ્રીકૃષ્ણાષ્ટક સત્સંગિજીવન (પ્ર. ૪, અ. ૪૮)માં ગ્રંથિત થયેલું છે. શ્રી રમેશચન્દ્ર લા. પંડ્યાએ ‘અષ્ટકો અને કીર્તનો’ પુસ્તકમાં ગુજરાતી અનુવાદ અને વિવરણ સહિત આ અષ્ટક સંપાદિત કર્યું છે. શ્રી સ્વામિનારાયણ સંપ્રદાયમાં સંધ્યા આરતી પછી આ અષ્ટક (નવીનજીમૂત) આનંદવિભોર થઈને ઉચ્ચ સ્વરે ગાન કરવામાં આવે છે. સ્વામિનારાયણ સંપ્રદાયનો ગૃહસ્થાશ્રમી મહાદીક્ષા લેતી વખતે શ્રીકૃષ્ણાષ્ટક દ્વારા ભગવાન શ્રી સ્વામિનારાયણની સ્તુતિ-પ્રાર્થના કરે છે.

શ્રી રમેશચન્દ્ર લા. પંડ્યાના મતે, ‘અગિયાર અક્ષરના ઉપજાતિ છંદમાં રચાયેલું આ અષ્ટક શબ્દલાલિત્ય, ભાવમાધુર્ય અને અર્થગાંભીર્યની દૃષ્ટિએ ખરેખર અનુપમ છે. ભગવાન શ્રી સ્વામિનારાયણે સ્વમુખે શિક્ષાપત્રી, વચનામૃત અને સત્સંગિજીવન (પ્ર. ૩, અ. ૨૮ અને પ્ર. ૪, અ. ૨૧) દ્વારા સ્વરૂપાદેશના જે અપૂર્વ સિધ્ધાંતોનું નિરૂપણ કરેલું છે તેનું આ અષ્ટક જવલંત ઉદાહરણ છે.’

● શ્રી ધાર્મિક સ્તોત્ર

વિ. સં. ૧૮૮૫ના ધનતેરશના દિવસે, ભગવાન શ્રી સ્વામિનારાયણ ગઢડામાં દાદા ખાચરના દરબારમાં સભા ભરીને બિરાજમાન થયા હતા ત્યારે શતાનંદ મુનિએ આ સ્તોત્ર દ્વારા શ્રીહરિની પ્રાર્થના કરી. ભક્તના અંતરનો ઉચ્ચ અને નિર્મળ ભાવ જોઈને ભગવાન અતિ પ્રસન્ન થયા અને ‘જે જોઈએ તે’ માગવાનું કહ્યું. ડભાણમાં વિ. સં. ૧૮૬૫માં યજ્ઞ થયો તે સમયે શતાનંદ મુનિ સંપ્રદાયમાં આવ્યા અને ત્યારથી તેમને પ્રગટ ભગવાનની લીલાઓનો ગ્રંથ રચવાની ઈચ્છા હતી. એ માટે એમણે આ શ્લોક દ્વારા યાચના કરી, જે કૃપાળુ શ્રીહરિએ મંજૂર કરી. આમ, આ સ્તોત્રના ગાને સત્સંગિજીવનની રચનાનો પાયો નાંખ્યો.

શ્રી રમેશચન્દ્ર લા. પંડ્યાએ તેમના પુસ્તક ‘અષ્ટકો અને કીર્તનો’ માં આ સ્તોત્ર ખૂબ સરસ રીતે સમજાવ્યું છે. શતાનંદ મુનિના, ‘શ્રી વાસુદેવ વિમલામૃતધામવાસ’ પંક્તિથી શરુ થતા, આ શ્રી ધાર્મિક સ્તોત્રની દરેક પંક્તિ ચૌદ અક્ષર ધરાવતા વસંતતિલકા

છંદમાં રચાઈ છે. એમાં પહેલા શ્લોકમાં ભગવાનના પરાત્પર સ્વરૂપ સાથે પ્રત્યક્ષ નયનગોચર વર્તતા દ્વિભુજ માનુષી સ્વરૂપની સર્વદેષ્ટિએ અને સર્વદા અભિમ્નતા દાખવતું નિરૂપણ કરેલું છે. બીજા શ્લોકમાં શતાનંદ મુનિ આશ્રિત સત્સંગીઓને ફરીથી આ મહત્વની વાતનું ભારપૂર્વક સ્મરણ કરાવે છે. એ પછીના નવ શ્લોકમાં પરમાત્માની સેવા રૂપી આત્યંતિક શ્રેયની સિદ્ધિ માટે ભક્તજનોએ કેવું જીવન જીવવું જોઈએ એનો જે આદર્શ ભગવાને પોતે પોતાના જીવન દ્વારા દાખવ્યો છે, એનું અનુપમ ચિત્ર આંકેલું છે. ૧૧ શ્લોકના આ અષ્ટક પછી, અપાયેલ બે શ્લોકો - ‘ધર્મસ્તાજ્યો...’ અને ‘... દેષ્ટાઃ સ્પૃષ્ટાઃ સ્વગધરાવૃત્તમ’ છંદમાં બોલાય છે. દરેક શ્લોકની ચોથી પંક્તિ ‘ત્વાં ભક્તિધર્મતનયં શરણં પ્રપદ્યે’ એ ધ્રુવપંક્તિ છે. એ દ્વારા શતાનંદ મુનિ, ભક્તિ ધર્મના પુત્ર એવા ભગવાન શ્રી સ્વામિનારાયણનું શરણ યાચે છે.

● સંકટહર દશાવતાર સ્તોત્રમ

શ્રી રમેશચન્દ્ર લા. પંડ્યાએ શતાનંદ મુનિ રચિત ત્રણ સ્તોત્રોને સ્વામિનારાયણ સંપ્રદાયની સાહિત્યસૃષ્ટિમાં ‘રત્ન’ ગણ્યાં છે. આ ત્રણ સ્તોત્રો છે. ૧) સર્વમંગલ સ્તોત્ર, ૨) જનમંગલ સ્તોત્ર અને ૩) સંકટહર દશાવતાર સ્તોત્ર.

સંકટહર દશાવતાર સ્તોત્ર ૧૧ શ્લોકનું છે. શતાનંદ મુનિએ ‘સત્સંગિજીવન’ (પ્ર-૨, અધ્યાય ૨૬, શ્લોક ૮ થી ૧૮) માં આ સ્તોત્ર આપ્યું છે. શ્રી રમેશચન્દ્ર લા. પંડ્યાએ તેમના પુસ્તક ‘અષ્ટકો અને કીર્તનો’ માં ગુજરાતી અનુવાદ તથા વિવરણ સહિત આપ્યું છે. ૧૮ અક્ષરના સુમધુર પણ અર્થગંભીર શાદૂલવિક્રિદીત છંદમાં આ સ્તોત્ર રચાયું છે. ‘સ હરતાત્કંઠં સમગ્રં હરિઃ.’ એ સ્તોત્રરત્નની ધ્રુવપંક્તિ છે.

સંકટહર દશાવતાર સ્તોત્રના દરેક શ્લોકમાં દરેક અવતારની લીલાનો સારસંક્ષેપ ગાવામાં આવ્યો છે. સ્તોત્રના શ્રવણ પઠનનું ફળ, છેલ્લા અગિયારમા શ્લોકમાં કહેલું છે.

● શ્રીહરિમાહાત્યાષ્ટક

‘શ્રીહરિમાહાત્યાષ્ટક’ સ્તોત્ર સંપ્રદાયમાં બહુ જાણીતું નથી. વિ. સં. ૧૮૭૫ના ફાગણ માસની અજવાળી એકાદશીના રોજ સંધ્યા આરતી પછી વડતાલની ઉત્તર દિશામાં ગોમતીકાંઠા પાસે આવેલ આંબાવાડિયામાં ભારતના દૂરદૂરના પ્રાંતોમાંથી આવેલા હરિભક્તોએ ભગવાનશ્રી સ્વામિનારાયણની, ભગવાનના ૧૦૮ નામ દ્વારા સ્તુતિ કરેલી. આ સ્તુતિને શતાનંદ મુનિએ શબ્દદેહ આપ્યો અને સંપ્રદાયને મળ્યું - શ્રીહરિમહિમાસ્તોત્ર. આ સ્તોત્ર એના પદલાલિત્ય, શબ્દમાધુર્ય, અર્થગાંભીર્ય, સુંદર ગેયતા, પ્રસંગગૌરવ અને ભક્તિભાવના કારણે, માત્ર સંપ્રદાયના આશ્રિતો માટે જ નહિ પણ અન્ય મુમુક્ષુઓએ પણ ભાવપૂર્વક કંઠસ્થ કરીને નિત્યગાન કરવા જેવું વિશિષ્ટ છે.

શતાનંદ મુનિના આ સ્તોત્રને શ્રી રમેશચન્દ્ર લા. પંડ્યાએ ‘અષ્ટકો અને કીર્તનો’ માં ગુજરાતી અનુવાદ સહિત, સંપાદિત કર્યું છે. તેઓ લખે છે, ‘સંપ્રદાયના વિપુલ સાહિત્ય ભંડારમાં, જેમાં ભગવાનનાં ૧૦૮ નામોનું ગાન કરવામાં આવ્યું હોય એવાં સ્તોત્રોની’ સંખ્યા બે જ છે: ૧) શ્રી જનમંગલ સ્તોત્ર અને ૨) હે ધર્મપુત્ર હરિકૃષ્ણ. આ બંને વધારે જાણીતાં છે. ગોવિંદ નામથી શરુ



થતું અને ભગવાન નામથી પૂરું થતું આ પ્રાર્થનાસ્તોત્ર નિત્યસ્મરણીય અને સદા ગાન કરવા યોગ્ય છે.

૧૦. ઉધ્ધવ સિધ્ધાંત

શતાનંદ મુનિએ, સંપ્રદાયનો ઈતિહાસ અને સિધ્ધાંતો સમજાવતા ‘ઉધ્ધવ સિધ્ધાંત’ નામના એક ગ્રંથની રચના કરેલી, જે હજી અપ્રગટ છે.

૧૧. શિક્ષાપત્રી-અર્થદીપિકા (ટીકા સહીત)

શતાનંદ સ્વામી રચિત શિક્ષાપત્રી અર્થદીપિકાની એક પ્રત શુકાનંદ સ્વામીએ સં. ૧૮૮૫ થી સં. ૧૮૯૦ દરમિયાન પોતાના હસ્તાક્ષરમાં લખેલી, જે આચાર્યશ્રી નરેન્દ્રપ્રસાદજી મહારાજશ્રી પ્રેરિત પુરાતત્વ સંશોધન મંડળ, વડતાલની લાયબ્રેરીમાં હતી. આચાર્યશ્રી નરેન્દ્રપ્રસાદજીશ્રીની આજ્ઞાથી વડતાલના શાસ્ત્રી વિષ્ણુપ્રસાદદાસ ગુરુ સ્વામી નારાયણ મુનિ ચરણદાસે તેનો ગુજરાતી અનુવાદ કર્યો અને વડોદરાની શ્રી મહારાજા સયાજીરાવ યુનિવર્સિટી, સંસ્કૃત મહાવિદ્યાલયના શાસ્ત્રી લક્ષ્મીશંકર ગૌરીશંકરે તેની પ્રેસ કોપી બનાવી. સંપ્રદાયને આ અમૂલ્ય ગ્રંથ પ્રાપ્ત થાય તે હેતુથી બોરસદના ડૉ. ઘનશ્યામભાઈ આર. રાવળ, બોરસદ નિવાસી ચોકસી વ્રજલાલાઈ દામોદરદાસભાઈ સોની અને વડોદરાનિવાસી સોની નારાયણભાઈ મોતીભાઈએ આ સંસ્કૃત-ગુજરાતી ગ્રંથનું પ્રકાશન સં. ૨૦૩૦ (ઈ.સ. ૧૯૭૪)માં કર્યું. લગભગ ૫૫૦ પેજના આ પુસ્તકની કિંમત માત્ર ૧૩ રૂ. રાખવામાં આવી ને તેની પહેલી આવૃત્તિની ૩૦૦૦ નકલ પ્રકાશિત કરાઈ.

ગ્રંથના પ્રારંભે ‘શિક્ષાપત્રી અને અર્થદીપિકા ટીકામાં આવેલા વિષયોની અનુક્રમણિકા’ આપવામાં આવી છે. જે શ્લોકમાં જે વિષય સમાવાયો હોય તે અહીં શ્લોકવાર સ્પષ્ટ કરાયું છે. ઘણા શ્લોકો એવા છે જેમાં એક કરતાં વધુ વિષયો જોવા મળે છે. શિક્ષાપત્રીના ૨૧૨ શ્લોકોમાં સમાવિષ્ટ કુલ ૫૬૧ વિષયો આ અનુક્રમણિકામાં દર્શાવાય છે.

ગ્રંથના અંતે ‘શ્રી શિક્ષાપત્રીમાં આવેલ વાક્યોનું કોષ્ટક’ આપવામાં આવ્યું છે. આ કોષ્ટકમાં શિક્ષાપત્રીના પ્રત્યેક શ્લોકમાં સમાવિષ્ટ નિષેધ વાક્ય, વિધિ વાક્ય અને અવાંતર વાક્યની સંખ્યા આપવામાં આવી છે. આ મુજબ, શિક્ષાપત્રીના સામાન્ય ધર્મોમાં ૧૦૫ નિષેધ વાક્યો, ૧૬૭ વિધિ વાક્યો અને ૮૮ અવાંતર વાક્યો મળી કુલ ૩૬૦ વાક્યો સમાવાયાં છે. વિશેષ ધર્મોમાં ૮૮ નિષેધ વાક્યો, ૮૩ વિધિ વાક્યો અને ૪૬ અવાંતર વાક્યો મળી કુલ ૨૩૭ વાક્યો સમાવાયાં છે. જ્યારે, મિશ્રધર્મમાં ૨૬ નિષેધ વાક્યો, ૨૨ વિધિ વાક્યો અને ૧ અવાંતર વાક્ય મળી કુલ ૪૯ વાક્યો છે. ત્રણેય વિભાગમાં થઈ ૨૨૮ નિષેધ વાક્યો, ૨૮૨ વિધિવાક્યો અને ૧૪૬ અવાંતર વાક્યો મળી કુલ ૬૫૭ વાક્યો સંગ્રહાયાં છે. શ્રી શિક્ષાપત્રી ભાષ્યના પ્રત્યેક શ્લોકના ગુજરાતી અનુવાદમાં નિષેધ-વિધિ અને અવાંતર વાક્યોની સંખ્યા સહિતની સમજૂતિ આપવામાં આવી છે. શતાનંદ મુનિએ લખ્યું છે કે, સંપ્રદાયના રહસ્યને જાણનારા વિદ્વાનોએ આ વચનોમાં જે આતિદેશિક વાક્યો હોય તેની પોતાની બુધ્ધિથી કલ્પના કરી લેવી.

શાસ્ત્રી લક્ષ્મીશંકર ગૌરીશંકરે ગ્રંથના અનુવાદ ને સંપાદન કાર્યનો પરિચય આપતાં લખ્યું છે કે, ‘..મૂળ પ્રતમાં જે લખાણ છે તેમાં કોઈપણ જાતનો કાના માત્રનો પણ ફેરફાર કરવામાં આવ્યો

નથી. એ ગ્રંથમાં જે જે વાક્યો કૌંસમાં લખેલા છે તે આ પ્રકાશનમાં કૌંસમાં લેવામાં આવ્યાં છે. મૂળગ્રંથમાં ચિહ્ન કરી જે લખાણ ઉપર કે બાજુએ લેખકે પોતે જ લખ્યું છે તે આ કોપીમાં લીધું છે. શબ્દના વિવરણરૂપ બાજુનાં લખાણો લેવામાં આવ્યાં નથી. મૂળ ગ્રંથનું સ્વારસ્ય જળવાઈ રહે એ હેતુ સામે રાખી વ્યાકરણ જોડણી અને ભાષાકીય દૃષ્ટિએ એ ભાષાંતરનું સંશોધન કરવામાં આવ્યું છે. આ ભાષાંતરમાં સામાન્ય જનતાને બિલકુલ નિરુપયોગી વ્યાકરણનાં સૂત્રો, શબ્દની સિધ્ધિ અને કોષનાં વાક્યો છોડી દેવામાં આવ્યાં છે.’

● શિક્ષાપત્રી અર્થદીપિકા-ગુજરાતી ભાષાંતર

શતાનંદ મુનિ રચિત ‘શિક્ષાપત્રી અર્થદીપિકા’નું ગુજરાતી ભાષાંતર શાસ્ત્રી હરિજીવનદાસજી (વડતાલવાળા)એ કર્યું. શાસ્ત્રીજીએ ‘સત્સંગિજીવન’ સંસ્કૃત ગ્રંથનું ગુજરાતી કર્યું. તેના ભાગ રૂપે ‘શિક્ષાપત્રી અર્થદીપિકા’નું પણ ભાષાંતર થયું. એટલે, માત્ર શિક્ષાપત્રી સંદર્ભે આ ભાષાંતર થયું નથી. તો પણ તે અનન્ય છે. આ ટીકાની શૈલી સંસ્કૃત પ્રચુર અને પાંડિત્યભરી હોવાથી સામાન્યવર્ગમાં જોઈએ તેવી પ્રચલિત થઈ નથી.

● માધવલાલ કોઠારીનો અનુવાદ

ત્રિભુવનભાઈ ગૌરીશંકર વ્યાસના જણાવ્યા મુજબ, શતાનંદ મુનિ રચિત ‘શિક્ષાપત્રી’ની સંસ્કૃત ટીકા ‘શિક્ષાપત્રી અર્થદીપિકા’નો સરલ ગુજરાતી ભાષામાં અનુવાદ શ્રી માધવલાલભાઈ કોઠારીના નામથી પ્રસિધ્ધ થયેલ છે; જે કેટલોક પ્રચાર પામેલ છે. શ્રી વ્યાસના મતે ‘તેમાં વપરાયેલી ભાષા પ્રમાણભૂત ગણાય તેવી સાર્થક નથી. તેમાં માત્ર સંસ્કૃત ટીકાનો સરલ અર્થ આપવાનો પ્રયત્ન થયો છે.’ (પૃ. ૨-૩)

● શિક્ષાપત્રી-અર્થદીપિકા (શિક્ષાપત્રી-ભાષ્ય)

શ્રીજી મહારાજની આજ્ઞાથી શતાનંદ મુનિએ ‘શિક્ષાપત્રી’ પર સંસ્કૃતમાં ભાષ્ય લખ્યું- અર્થદીપિકા. ‘શિક્ષાપત્રી અર્થદીપિકા’ ગ્રંથ સ્વામિનારાયણ સંપ્રદાયમાં ‘શિક્ષાપત્રીભાષ્ય’ તરીકે જાણીતો બનેલ છે. શતાનંદ મુનિએ ‘શિક્ષાપત્રી’ ઉપર આ ઉપરાંત અન્ય એક ટીકા અન્વયદીપિકા પણ લખેલ છે. આમ, શતાનંદ મુનિએ ‘શિક્ષાપત્રી’ ઉપર બે ટીકાઓ લખી છે- ‘શિક્ષાપત્રી-અર્થદીપિકા’ અને ‘શિક્ષાપત્રી-અન્વયદીપિકા’.

‘શિક્ષાપત્રી-અર્થદીપિકા’ની પ્રથમ આવૃત્તિ શ્રી સ્વામિનારાયણ મંદિર, કાલુપુર-અમદાવાદ ધ્વારા ઈ.સ. ૧૯૮૭માં પ્રકાશિત કરવામાં આવી. આ આવૃત્તિમાં સંસ્કૃતમાં લખાયેલ ગ્રંથ ‘અર્થદીપિકા’નું અક્ષરસઃ ગુજરાતી ભાષાંતર પણ આપવામાં આવેલ છે. આ ગુજરાતી ભાષાંતરના કતાંની વિગત આપવામાં આવી નથી. અમદાવાદ કાલુપુર મંદિરના સંત પૂ. હરિકેશવદાસજી શાસ્ત્રી ‘શિક્ષાપત્રી અર્થદીપિકા’નો આધાર લઈ ‘શિક્ષાપત્રી’ પારાયણ કરતા. અમદાવાદ-કાંકરિયા હનુમાનજી મંદિર ખાતે યોજાયેલ તેમની ૧૦૦મી શિક્ષાપત્રી-પારાયણની વિડિયો કેસેટ અને ગ્રંથ પણ કાલુપુર મંદિર ધ્વારા પ્રકાશિત થયેલ છે.

‘શિક્ષાપત્રી’ શ્લોક ૨૦૪માં શ્રીજી મહારાજ લખે છે:

સરછાસ્ત્રાણાં સમુદ્વત્ય સર્વેષાં સારમાત્મના ।
પત્રીયં લિખિતા નૃણામભીષ્ટ લદાયિની ॥ ૨૦૪



“સર્વે શાસ્ત્રોનો સાર બુદ્ધિ વડે કાઢીને મનુષ્યોના ઈષ્ટ કૂળને આપનારી એવી આ શિક્ષાપત્રી લખી છે” શ્રીજી મહારાજ કહે છે, ‘શિક્ષાપત્રી’ સર્વે સત્ શાસ્ત્રોનો સાર છે. શતાનંદ મુનિ રચિત ‘શિક્ષાપત્રી અર્થદીપિકા’ વાંચતાં આ વાત સહેજ સમજાય. ‘શિક્ષાપત્રી’ શ્લોક ૨૬ સમજાવતાં શતાનંદ મુનિ લખે છે:

“... અને જે વચન બોલવે કરીને પોતાનો તથા પારકો દ્રોહ થાય એવું સત્ય વચન ક્યારેય ન બોલવું, અને કૃતવિના સંગનો ત્યાગ કરવો અને કોઈની લાંચ ન લેવી..

(સમજૂતિ/ટીકા) “પોતાનો તથા પારકો દ્રોહ અથવા હિંસા આદિક ઉપદ્રવ થાય તેવું સત્ય એટલે જેવું હોય તેવું વચન ક્યારેય ન બોલવું. જે સત્ય બોલવાથી પોતાને યા અન્યને પીડા થાય તેવું સત્ય ન બોલવું; બાકી તો સત્ય જ બોલવું, અસત્ય ન બોલવું. પોતાનો તથા પારકો દ્રોહ થાય એવા સત્ય ભાષણરૂપ ધર્મને અનર્થરૂપે પ્રતિપાદન કર્યો છે. શ્રીમદ્ ભાગવતમાં કહેલું છે કે પોતાનો અને પારકાનો ક્ષેમ કયો? અને પોતાનો તથા પારકાનો દ્રોહ થાય એવા ધર્મથી કયો અર્થ સરવાનો? પોતાના દ્રોહથી તમારો કોપ થાય અને બીજાને પીડા થાય તે અધર્મ છે. સત્ય બોલવામાં ગુણ છે અને જૂઠું બોલવામાં દોષ છે એમ ધાજાય બ્રાહ્મણમાં પણ કહ્યું છે. જે સત્ય બોલે છે તેનું તેજ, વૃદ્ધિ પામેલા અગ્નિને ઘીથી સીંચતા જેમ તે વધે તેમ વૃદ્ધિ પામે છે. અને એ શ્રેયને પામે છે અને જે જૂઠું બોલે છે તે અગ્નિમાં પાણી રેડીને ઓલાઈ જાય તેમ તેનું તેજ નાશ પામી જાય છે અને તે પાપી થાય છે માટે જ સત્ય બોલવું. શ્રીમદ્ ભાગવતમાં કહેલું છે કે, અસત્યથી બીજો કોઈ મોટો અધર્મ નથી એમ પૃથ્વીએ કહ્યું છે- જૂઠું બોલવા સિવાય બીજા બધાને વહન કરવાને હું શક્તિમાન છું. મોક્ષ ધર્મમાં કહેલું છે કે, અનુત એ તમોગુણનું રૂપ છે અને તમોગુણથી અધોગતિ થાય છે. તેવી જ રીતે જે જૂઠું છે તે અધર્મ છે અને જે અધર્મ છે તે તમોગુણ છે અને જે તમોગુણ છે તે દુઃખરૂપ છે. વ્યાસજીએ દાનધર્મમાં કહેલું છે કે પોતાના અથવા પારકાના પ્રાણની રક્ષા માટે, ગુરુને માટે, સ્ત્રીના આગળ તથા વિવાહ કારજમાં જૂઠું બોલવામાં દોષ નથી. આપદ્ધર્મમાં પણ કહ્યું છે કે, હે રાજન્! મશ્કરીમાં જૂઠું બોલવું તે જૂઠ નથી, સ્ત્રીની આગળ તથા વિવાહ સમયે, ગુરુને માટે, પોતાની જીવિકા સારુ એ પાંચમાં જૂઠું બોલવામાં પાપ નથી. શ્રીમદ્ ભાગવતમાં કહેલું છે, સર્વે ઠેકાણે જૂઠું ન બોલવું, એવો માણસ જીવતો સતો મુએલો છે. સ્ત્રી આગળ, મશ્કરીમાં, વિવાહમાં, જીવિકાને અર્થે, પ્રાણ સંકટમાં, ગાય તથા બ્રાહ્મણને અર્થે તથા હિંસા થતી હોય તો તેમાં જૂઠું બોલવામાં નિહિત નથી. મોક્ષધર્મમાં કહેલું છે કે, સત્ય, અહિંસાવાળી, કોઈના પર અપવાદ વિનાની, અને શાઠ્યતાએ રહિત, કઠોરતાએ રહિત, અને ચાડીયગલીથી રહિત એવી વાણી બોલવી. કઠોરતાવાળી હિંસાયુક્ત અને મનને ક્ષોભ કરે એવી વાણીને ન બોલવી. નારદે તેમાં સત્યનાં લક્ષણો કહેલાં છે- સત્યનું વચન શ્રેય કરનારું છે, સત્ય જ્ઞાન તે દુષ્કર છે, અને જેનાથી ભૂતપ્રાણિ માત્રનું અતિહિત થનારું હોય એ સત્યનું લક્ષણ જાણવું. ‘લિંગપુરાણ’માં કહેલું છે કે દેખેલું, સાંભળેલું અને અનુમાન કરેલું, પોતે બરાબર અનુભવેલું, પણ પારકાને પીડા ન થાય તેવું જે હોય તેને સત્ય વચન કહેલું છે.

શતાનંદ મુનિએ ‘શિક્ષાપત્રી અર્થદીપિકા’માં ‘શિક્ષાપત્રી’ના પ્રત્યેક શ્લોક પર પોતાના ભાષ્યમાં ધર્મના અને સંસ્કૃતના અનેક ગ્રંથોમાંથી સંદર્ભ ટાંકી, શ્રીજી મહારાજના એ કથનને પૂરવાર કરેલ છે કે- શિક્ષાપત્રી એ સર્વે શાસ્ત્રોના સાર છે. શતાનંદ મુનિએ જે ધર્મગ્રંથોનો ઉલ્લેખ કર્યો છે તેની યાદી: ચાર વેદ; રામાયણ, મહાભારત; શ્રીમદ્ ભાગવત અને શ્રીમત્ ભગવદ્-ગીતા; ઉપનિષદ-અર્થવશિષ્ઠા, અર્થવશિર, શ્વેતાશ્વતરીય, મંત્રોપષાત્, કેવલ્યોપનિષાત્, મહાનારાયણ, નારાયણ, મહોપનિષદ, સુબાલોપનિષત્ વાસુદેવોપનિષાત્, ગોપાળતાપની ઉપનિષદ, મુંડકોપનિષત્; પુરાણ-બ્રહ્મવૈવર્ત, વિષ્ણુ, કુર્મ, સ્કંદ, બ્રહ્મ, આદિત્ય, માર્કંડેય, લિંગ, બૃહદવિષ્ણુ, પદ્મ, નંદી, ભવિષ્ય, વરાહ, ગરુડ, બૃહન્નારદ, મત્સ્ય, બ્રહ્માંડ, ભાવિષ્યોત્તર, નરસિંહ, માધવીર, આદિત્ય; સ્મૃતિ- અત્રિ, બૃહત્પરાશર, શંખ, જાબાલ, આરુણેય, દેવલ, સ્મૃતિ રત્નાવલી, અંગીરસ, સ્મૃતિ અર્થસાર, શંખ, વિષ્ણુ, મનુ, ગૌતમ, જાતકકર્ણ, વસિષ્ઠ, સ્મૃતિસાગર, મરિચિ, યાજ્ઞવલ્કય, યોગીશ્વર, લઘુહરિત, અશ્વલાયન, શાંડિલ્ય, પારાશર, હારીત, સ્મૃતિ કૌમુદી, સ્મૃતિ રત્નાવલી, સ્મૃતિ સંગ્રહ; સંહિતા અગત્યસંહિતા, વિજ્ઞાનઉપનિષત્સંહિતા, વિવેક સેમસંહિતા, જાબાલસંહિતા, કાત્યાયન સંહિતા, જેમીનીસંહિતા, સનતકુમારસંહિતા; ગીતગોવિંદ, મદનરત્ન, ધર્મશતક, વિષ્ણુધર્મોત્તર, પરાશર ગીતા, નારદ પંચરાત્ર, રુદ્રગીતા, ગુરુગીતા, મિતાક્ષર, વ્યવહારાધ્યાય, હંસગીતા, શારીરિક મિમાંસા, પાશુપત શાસ્ત્રો, નિમજ્જનનો સંવાદ, હરિભક્તિવિલાસ, શતપથ બ્રાહ્મણ, ઐતરેય બ્રાહ્મણ, ધાજુયબ્રાહ્મણ, માધવનિદાન, આનંદવલી, દેવસ્તુતિ, સદાચારદીપક, તત્ત્વદીપનિબંધ, આચાર્યમાધવ, શબ્દકોષ હારાવલી, હરિભક્તિવિલાસ, સારસંગ્રહ, કાળનિર્ણયદીપિકા, નિર્ણયસિંધુ, કર્મતત્ત્વદીપિકા, હરિહરકારિકા, ભાવાર્થદીપિકા, મોક્ષધર્મ, વિષ્ણુધર્મ, કૃત્યચિંતામણિ, રામાયનચંદ્રિકા, પ્રયોગધારીજાત, સનત્સુજાતીય, પૃથ્વીચંદ્રોદય, સંસ્કારમયૂખ, વૃત્તોપાખ્યાન, પ્રાયેતસાખ્ય, અજમિલોપાખ્યાન, ભરતાખ્યાન, પુરુજનોપાખ્યાન, યયાતિચરિત્ર, પ્રહલાદચરિત્ર, ભારતસાવિત્ર, નૃસિંહચંપુ, પુરશ્ચરણ, ચંદ્રિકા, ગૌતમીયતંત્ર, સાત્ત્વતંત્ર, વિષ્ણુરહસ્ય, આચારદીપ, શુદ્રકમલાકર, મદનપારિજાત, આચારમયૂખ, પ્રયોગપારિજાત, પ્રાયશ્ચિત્તમયૂખ, વૈષ્ણવચિંતામણિ, નામકૌમુદી, વિરિચિસર્વસ્વ, સુપર્ણ, વ્રતરાજ્ય, હેમાદ્રિ, લઘુનારદ, વૃતાર્ક, પદાર્થઆદર્શ, ભાગવતઅર્ચનચંદ્રિકા, હારલતા, વિષ્ણુસહસ્રભાષ્ય, દુર્જનમુખયપેટિકા, ભાગવતપ્રકાશ, ભાગવતશંકાનિરાસ, હરિવંશ, પર્વાનુકીર્તન, નરનારાયણી વ્યાખ્યાન, ન્યાયમાળા, શાંડિલ્યવિદ્યા, તત્ત્વદીપનિબંધ, સુબોધિની ટીકા, કલ્પલતા, ધર્મપ્રદીપ, શુષ્પિતત્ત્વ, આરણ્યક શ્રુતિ, શતપથશ્રુતિ, કાત્યાયન સૂત્ર, કાર્મદકનીતિશાસ્ત્ર, દાનહેમાદ્રિ, ભગવદ્ભાસ્કર, મદનપારિજાત, ત્રિશતશ્લોકીટીકા, કાળાદર્શ, સનત્સુજાતીય, વ્યાખ્યાસુધા, વૈદ્ય ચિંતામણિ, આચારચિંતામણિ, નિર્ણયસિંધુ, મેધાતિથિ, જીવનમુક્તિવિવેક, ધર્મપ્રદીપ, વિશ્વેશ્વર પદ્ધતિ, ભિક્ષુગીતા વગેરે. ‘શિક્ષાપત્રી’ની વાતને આ ધર્મગ્રંથોના આધારો સમર્થન કરે છે.

